


دوامِ رفعِ یدین اور جھوٹی روایت کا سہارا

ماخوذ: مجلہ قافلہ حق

ناشر

مفتی شبیر احمد حنفی صاحب

النعمان سوشل میڈیا سروسز



دفاع احناف لا تبریری

دوامِ رفع یدین اور جھوٹی روایت کا سہارا

مفتی شبیر احمد حنفی رحمۃ اللہ علیہ

آنحضرت صلی اللہ علیہ وسلم کا ارشاد گرامی ہے:

مَنْ يَقُلْ عَلَيَّ مَا لَمْ أَقُلْ فَلَيْتَبَوَّأُ مَفْعَدَهُ مِنَ النَّارِ.

(صحیح البخاری: ج 1 ص 21 باب اثم من كذب على النبي صلى الله عليه وسلم)

ترجمہ: جو شخص مجھ پر وہ بات کہے جو میں نے نہیں کہی تو وہ اپنا ٹھکانہ آگ میں بنا لے۔

حضور اکرم صلی اللہ علیہ وسلم کا فرمان مبارک ”جو مجھ پر جان بوجھ کر جھوٹ

بولے وہ اپنا ٹھکانہ آگ میں بنا لے“ بقول حافظ ابن حجر عسقلانی رحمہ اللہ کے متواتر

ہے۔ (فتح الباری: ج 1 ص 269 باب اثم من كذب على النبي صلى الله عليه وسلم)

اس متواتر حدیث کے باوجود بعض الناس حضور صلی اللہ علیہ وسلم پر جھوٹ

بولنے سے باز نہیں آتے۔ اپنی تحریر، تقریر اور روزمرہ کی گفتگو میں موضوع و مردود

روایات بڑی ”جرات“ اور ”وثوق“ سے پیش کرتے ہیں۔ اس صورت حال کے پیش

نظر یہ کہنا بے جا نہ ہو گا کہ ان کی تحاریر و تقاریر جھوٹ کا معجون مرکب ہوتی ہیں۔ مثلاً

کچھ لوگ یہ ثابت کرنے کے لیے کہ رفع یدین حضور صلی اللہ علیہ وسلم کا آخری عمل

تھا، ایک روایت بیان کرتے ہیں، حالانکہ یہ روایت تحقیق کی رو سے من گھڑت اور

جھوٹ ہے۔ ان لوگوں کی عبارات ملاحظہ ہوں:

1: غیر مقلد عالم صادق سیالکوٹی لکھتے ہیں:

”رسول اللہ جب نماز شروع کرتے تو رفع یدین کرتے اور جب رکوع کرتے

اور جب اٹھاتے سر اپنا رکوع سے اور سجدوں میں رفع یدین نہ کرتے۔ اللہ تعالیٰ سے

ملتے دم تک آپ کی نماز اسی طرح رہی۔“ (صلوٰۃ الرسول ﷺ: ص 233 ط نعمانی کتب خانہ)
2: محمد رئیس ندوی غیر مقلد لکھتے ہیں:

”ابن عمر نے کہا کہ تحریمہ کی طرح رفع الیدین آپ بوقت رکوع بھی تا
زندگی کرتے رہے حتیٰ کہ آپ اللہ تعالیٰ سے جا ملے۔“

(رسول اکرم ﷺ کا صحیح طریقہ نماز: ص 331 ط صہیب اکیڈمی شیخوپورہ)

3: ابو خالد نور گر جا کھی لکھتے ہیں:

”سیدنا عبد اللہ بن عمر رضی اللہ عنہ سنت کے پروانے نے (كَانَ يَزْفَعُ يَدَيْهِ)
فرما کر اور موجب روایت بیہقی آخر میں (حَتَّى لَقِيَ اللَّهَ) لا کر یہ ثابت کر دیا کہ رسول اللہ
ﷺ ابتدائے نبوت سے لے کر اپنی عمر کی آخری نماز تک رفع الیدین کرتے رہے۔“
(اثبات رفع الیدین: ص 20 ط دارالتقویٰ)

4: عبد المتین مبین جو ناگڑھی بھی اپنی کتاب ”حدیث نماز“ (ص 125 ط مکتبہ عزیز
لاہور) میں یہی روایت لائے اور لکھا:

”حَتَّى لَقِيَ اللَّهَ آپ کی نماز ہمیشہ اسی طرح رہی یہاں تک کہ آپ اللہ تعالیٰ
سے جا ملے۔“

غیر مقلدین کی بیان کردہ یہ روایت ”عبد الرحمن بن قریش بن خزیمہ
الہروی عن عبد اللہ بن احمد الدہجی عن الحسن بن عبد اللہ بن حمدان الرقی ثنا
عصبة بن محمد الانصاری“ کی سند سے شیخ ابن دقیق العید الشافعی کی کتاب ”الامام“
میں ہے۔ (بحوالہ نصب الرایۃ: ج 1 ص 483)

یہ روایت موضوع، من گھڑت اور کذب محض ہے کیونکہ اس میں دو راوی
ہیں جو سخت مجروح اور حدیث گھڑنے والے ہیں۔ ان روایات کے متعلق ائمہ جرح و

تعدیل کی آراء ملاحظہ فرمائیں:

راوی نمبر ۱: عبدالرحمن بن قریش ابن خزیمہ الہروی

[۱]: ابوالفضل احمد بن علی بن عمرو السلیمانی: اتہمہ السلیمانی بوضع الحدیث.

(میزان الاعتدال: ج 2 ص 513 رقم الترجمہ 4692)

کہ محدث سلیمان نے اس راوی کو حدیثیں گھڑنے کے ساتھ متہم کیا۔

[۲]: ابوبکر الخطیب البغدادی (قال): فی حدیثہ غرائب.

(تاریخ بغداد ج 8 ص 300)

کہ اس کی بیان کردہ حدیثوں میں غرابت (اوپر اپن) ہے۔

راوی نمبر ۲: عصمہ بن محمد انصاری

[۱]: ابن سعد (قال): وکان عندہم ضعیفا فی الحدیث. [محدثین کے ہاں یہ راوی

حدیث میں ضعیف ہے] (طبقات ابن سعد ج 7 ص 239، تاریخ بغداد ج 10 ص 210)

[۲]: یحییٰ ابن معین (قال): کان کذاباً بیرویی احادیث کذاباً..... من اکذب

الناس..... یضع الحدیث. [یہ جھوٹا تھا، جھوٹی احادیث روایت کرتا تھا، سب سے زیادہ

جھوٹ بولتا تھا اور جھوٹی حدیثیں گھڑتا تھا]

(تاریخ بغداد ج 10 ص 210، میزان الاعتدال ج 3 ص 75، الضعفاء الکبیر للعقلمی ج 3 ص 340)

[۳]: ابو حاتم الرازی (قال): لیس بالقوی. [یہ قوی راوی نہیں ہے]

(میزان الاعتدال ج 3 ص 75)

[۴]: العقلمی (قال): یحدث بالاباطیل عن الثقات. [ثقہ راویوں کی طرف منسوب

کر کے باطل حدیثیں بیان کرتا تھا]

(الضعفاء الکبیر للعقلمی ج 3 ص 340، میزان الاعتدال ج 3 ص 75)

[۵]: ابن عدی (قال): کل حدیثہ غیر محفوظ وھو منکر الحدیث. [اس کی تمام حدیثیں غیر محفوظ ہیں اور یہ منکر الحدیث تھا]

(الکامل لابن عدی ج 7 ص 89، میزان الاعتدال ج 3 ص 76)

[۶]: الدار قطنی (قال): متروک. [یہ متروک ہے]

(تاریخ بغداد ج 10 ص 210، میزان الاعتدال ج 3 ص 75)

خلاصہ: اس روایت میں کذاب، وضاع اور مجہول روایت ہیں اور یہ موضوع اور من گھڑت روایت ہے۔ محدثین حضرات کا یہی فیصلہ ہے:

(۱): مولانا محمد انور شاہ کشمیری رحمہ اللہ لکھتے ہیں: کذب [یہ روایت جھوٹی ہے]

(نیل الفرقین: ص 36)

(۲): محدث محمد بن علی النیموی: ھو حدیث ضعیف بل موضوع [یہ روایت

(انتہائی) ضعیف بلکہ موضوع ہے] (آثار السنن: ص 107)

غیر مقلدین نے امانت و دیانت کا جنازہ نکالتے ہوئے اس روایت سے استدلال کیا، حیرت ہے کہ اس کے متعلق جھوٹ بولنے، غلط بیانی کرنے اور بددیانتی سے کام لینے سے بھی نہیں ہچکچائے۔ بطور مثال دو حوالے پیش خدمت ہیں:

۱: غیر مقلدین کے پیشوا مولوی نور حسین گرجا کھی نے کیا خوب کارنامہ سرانجام دیا کہ اس روایت کے کذاب اور وضاع راویوں کے بجائے اس پر بخاری و مسلم کے روایان فٹ کر دیے۔ موصوف لکھتے ہیں:

”رسول خدا صلی اللہ علیہ وسلم کا وفات تک رفع یدین کرنا۔ 13۔ کان

رسول اللہ صلی اللہ علیہ وآلہ وسلم یرفع یدیه اذا افتتح الصلاة و إذا کبر للركوع و إذا رفع رأسه من الركوع فما زالت تلك صلاته حتى لقي الله تعالى۔

حضرت عبد اللہ بن عمر رضی اللہ عنہما فرماتے ہیں کہ رسول خدا صلی اللہ علیہ وسلم نماز شروع کرنے اور رکوع جانے اور رکوع سے سر اٹھانے کے وقت رفع یدین کیا کرتے تھے اور اللہ تعالیٰ سے ملتے دم تک آپ کی نماز اسی طرح رہی یعنی اپنی عمر کی آخری نماز تک آپ رکوع جانے اور رکوع سے سر اٹھانے کے وقت رفع یدین کرتے رہے۔

دراسات لمیب..... 14 سبحان اللہ یہ کیسی پیاری اور عمدہ حدیث (جس کو چھپالیں) ائمہ نے نقل کیا ہے اور اس کا اسناد کتنا عمدہ ہے۔ (۱) امام مالک تو وہ تمام عالموں اور محدثوں کے پیشوا ہیں اور وہ اس کو (۲) ابن شہاب زہری سے روایت کرتے ہیں جو اہل مدینہ کے بڑے مشہور عالم اور امام تھے اور امام زہری (۳) سالم بن عبد اللہ سے روایت کرتے ہیں جو بڑے تابعی اور فقیہ ہیں اور سالم (۴) حضرت عبد اللہ بن عمر سے روایت کرتے ہیں جو بڑے قدیم الاسلام، متبع سنت اور عالم اور بڑے درجے والے جو کان (کان یرفع یدیه) سے حدیث نقل کر رہے ہیں اور آخر میں (فما زالت تلك صلوة حتى لقي الله تعالى) لا کر ثابت کرتے ہیں کہ حضرت محمد صلی اللہ علیہ وسلم اپنی عمر کی آخری نماز تک رکوع جانے اور رکوع سے سر اٹھانے کے وقت رفع یدین کرتے رہے۔ “ (قرۃ العینین فی اثبات رفع الیدین: ص 8، 9 بحوالہ حدیث اور اہل حدیث: 431، 432)

قارئین! اس من گھڑت روایت کی سند کا حال آپ پیچھے ملاحظہ فرما چکے، لیکن موصوف کی تحریف بھی دیکھیے کہ بخاری و مسلم کے روات کا تذکرہ کر کے یہ باور کر رہے ہیں کہ آخری عمر تک رفع یدین کرنے کی روایت (فما زالت تلك صلوة حتى لقي الله تعالى) بخاری کے روات سے مروی ہے۔ تف ہے اس علمی بددیانتی اور کذب بیانی پر لیکن ہمیں حیرت ہے کہ اتنی تحریف کے بعد بھی یہ لوگ ”اہل حدیث“ ہی بنے رہتے ہیں۔

ع زانوں کے تصرف میں عقابوں کے نشین

۲: محمد یوسف صاحب غیر مقلد کی ”صداقت“ بھی ملاحظہ فرمائیں، موصوف فقہ حنفی کی مشہور و معتبر کتاب ”الہدایۃ“ کے حوالے سے لکھتے ہیں:

”بیہقی کی روایت میں ابن عمر سے جس کے آخر میں ہے کہ یہی آپ کی نماز رہی یہاں تک کہ اللہ تعالیٰ سے ملاقی ہوئے (یہ حدیث صحیح الاسناد ہے۔ ہدایہ ج ۱ ص ۳۸۶)“
(حقیقۃ الفقہ: ص 194)

قارئین کرام! ہمیں ہدایہ کے پورے متن میں یہ الفاظ نہیں ملے کہ مذکورہ روایت صحیح الاسناد ہے۔ جھوٹی اور من گھڑت روایت کو ثابت کرنے کے لیے غیر مقلدین کے ان ”بزرگوں“ کی ”کوششیں“ آپ نے ملاحظہ فرمائیں کہ یہ فرقہ کس طرح اپنے مسائل کو ثابت کرنے کے لیے ان روایات کا سہارا لیتا ہے۔ ان حقائق کو سامنے رکھتے ہوئے ان کے ”شیخ الحدیث“ محمد اسماعیل سلفی کی ڈھٹائی بھی ملاحظہ فرمائیے، موصوف لکھتے ہیں:

”آج کل کے بعض حنفیہ کا اسے موضوع کہنا تعصب ہے اور جرأت الخ“

(رسول اکرم کی نماز: ص 51)

خلاصہ کلام: موضوع روایت کو اس طرح جزاً پیش کرنا اور اپنے مسئلے کی بنیاد رکھنا یقیناً جرم عظیم اور بہت بڑا جھوٹ ہے اور آنحضرت صلی اللہ علیہ وسلم پر جھوٹ بولنے والا شخص جہنم میں جائے گا۔ وما علینا الا البلاغ

نوٹ: آپ صلی اللہ علیہ وسلم آخری زندگی میں صرف شروع کے رفع یدین پر قائم رہے، لہذا صرف شروع نماز کا رفع یدین ہی کیا جائے اور رکوع کو جاتے، رکوع سے سر اٹھاتے اور سجدوں وغیرہ کا رفع یدین نہ کیا جائے۔ اس پر دلائل کیلیے استاذ مکرم متکلم اسلام مولانا محمد الیاس گھمن کی کتاب ”نماز اہل السنۃ والجماعت“ کا مطالعہ فرمائیں۔